

«Жар-жар»

Сөзү: Асанбекова Лариса Шейшеналиевна

Обону: Кадыров Алтымыш

Кошулушуп эки жаш,
Жуп болуптур, жар-жар.
Кубанышып эл-журту,
Кут конуптур, жар-жар.
Толкуп келген мейманга,
Той баштайбыз, жар-жар.
Болушунча аянбай,
Бой таштайбыз, жар-жар.
Алтын ордо гүл бакча,
Калаалуу бол, жар-жар.
Артыңардан ээрчиген,
Балалуу бол, жар-жар.
Ак элечек колго алып,
Ыргап жүргүн, жар-жар.
Жакшы менен жаманды,
Ылгап жүргүн, жар-жар.
Баскан жериң дайыма,
Гүлдүү болсун, жар-жар.
Бүгүн курган жашооңор,
Бүрдүү болсун, жар-жар.
Көлөкөлүү саябан,

Бак болгула, жар-жар.

Мөмөлөрү ийилген,

Шак болгула, жар-жар.

Кадыр көңүл табылбайт,

Калыс болгун, жар-жар.

Ушак менен айыңдан,

Алыс болгун, жар-жар.

Ырыс алды — ынтымак,

Билип жүргүн, жар-жар.

Ата-энеге башыңды,

Ийип жүргүн, жар-жар.

Ак булуттай себилген,

Кар болгула, жар-жар.

Дайым ушул жашоодо,

Бар болгула, жар-жар.